



QORTI TA' L-APPELL

**S.T.O. PRIM IMHALLEF
VINCENT DE GAETANO**

**ONOR. IMHALLEF
JOSEPH A. FILLETTI**

**ONOR. IMHALLEF
GEOFFREY VALENZIA**

Seduta tas-27 ta' Marzu, 2009

Appell Civili Numru. 9/2000/2

Francis u Mary konjugi Attard

v.

Joseph Grech

Il-Qorti: Preliminari

Dan hu appell minn sentenza tal-Qorti tal-Magistrati (Ghawdex) Superjuri, Gurisdizzjoni Generali, tat-22 ta' Novembru 2006 li biha dik il-Qorti cahdet it-talbiet attrici, bl-ispejjez kontra l-atturi.

L-atturi (illum appellanti) kienu pprezentaw citazzjoni fejn ippremettew u talbu hekk:

“Illi fis-sitta (6) ta' Marzu elf disa' mija disgħa u disgħin (1999) l-attur Francis Attard safa gravament ferut waqt illi kien qed jagħmel xogħol ta' bajjad f'fond fi Triq Wistin Camilleri, Victoria, Għawdex, proprjeta` ta' Joe Attard;

“Illi l-attur Francis Attard wegħa meta waqt ix-xogħol tiegħu kien miexi fuq armar li intrema' fl-imsemmi fond mill-konvenut;

“Illi l-imsemmi armar ma sarx skond l-arti u s-sengħa tant li ċeda meta kien qed jintuża mill-attur u konsegwenza ta' dan seħħ l-inċident illi fih safa gravament ferut l-attur wara li waqa' għoli ta' madwar sular;

“Illi kawża ta' l-inċident hawn fuq imsemmi l-attur sofra feriti gravissimi f'gismu li ħallewh ibati minn debilita` permanenti kif sejjer jirriżulta dettaljatament waqt it-trattazzjoni tal-kawża ;

“Illi kawża tal-feriti li ġarrab fl-imsemmi inċident, l-attur qatt ma reġa' attenda għax-xogħol u lanqas jista' qatt jerġa' jeżerċita l-professjoni li kellu jew jagħmel kwalunkwe xogħol ieħor;

“Illi dan kollu qiegħed jikkaġuna danni emergenti kif ukoll lukri ċessanti lill-atturi;

“Illi għalkemm il-konvenut ġie interpellat sabiex jersaq għal-likwidazzjoni u ħlas tad-danni kollha sofferti mill-atturi, huwa baqa' inadempjenti;

“Illi l-atturi jridu illi jiġu kumpensati ta' dawn id-danni.

“Għalhekk l-atturi talbu li l-konvenut jgħid għaliex dina l-Qorti m'għandhiex:

“1. Tiddikjara lilek konvenut unikament responsabbli għall-inċident li sofra l-attur Francis Attard fis-sitta (6) ta' Marzu elf disa' mija disgħa u disgħin (1999);

“2. Tillikwida d-danni sofferti mill-atturi billi tiddikjara illi jikkonsitu f'dawk id-danni emergenti u lukri ċessanti illi jirriżultaw waqt it-trattazzjoni tal-kawża;

“3. Tikkundanna lill-konvenut iħallas id-danni kif likwidati.”

Il-konvenut ipprezenta nota ta' l-eccezzjoniet (fol. 8) fejn eccepixxa:-

“1. Illi d-domandi attriċi huma nfondati fid-dritt u fil-fatt u dan peress illi l-esponenti b'ebda mod ma kien responsabbli għall-inċident *di quo agitur*.

“2. Illi l-armar imsemmi fiċ-ċitazzjoni ma sarx mill-konvenut iżda minn ħaddiema ossija impjegati tiegħu liema ħaddiema huma tas-sengħa u kompetenti fix-xogħol tagħhom u huwa ma hux tenut iwieġeb għall-aġir tagħhom.

“3. Illi l-armar kien intiż biss bħala forma għal taraġ tal-*concrete* li kellu jsir u effettivamente kienet għadha tlestiet biss il-parti oriżżontali. Dan l-armar ma kienx intiż sabiex iservi ta' passaġġ għall-attur.

“4. Illi jekk l-attur għadda minn fuq dan l-armar dan sar ad insaputa u mingħajr il-kunsens ta' l-esponenti u konsegwentement m'għandux iwieġeb għall-inċident u għad-danni konsegwentement sofferti mill-atturi.”

Decizjoni ta' l-ewwel Qorti

L-ewwel Qorti waslet għas-segwenti konkluzzjoni:

“Dan kollu jwassal lil din il-Qorti għall-konvinċiment illi għal dan l-inċident sfortunat ma jaħti ħadd ħlief l-attur innifsu. Kien hu li minn jeddu għażel li jieħu r-riskju li jutilizza l-armar mhux komplut tal-konvenut biex jeċċedi [recte: jaccedi] għall-bejt tal-fond fejn kien qed jaħdem. Bħala bniedem tal-mestier kien jaf, jew ta' l-inqas seta' jobsor illi dak l-armar ma kienx intenzjonat li jgħaddu n-nies minn

fuqu, speċjalment meta kien evidenti illi ma kienx għadu lest u anqas mirfud. Anqas tista' tiġi mputata xi ħtija kontributorja fil-konvenut għal dak li ġara. Il-konvenut ma kienx bl-ebda mod negligenti fix-xogħol tiegħu. L-armar kien inkomplut għax ix-xita żammet lill-ħaddiema tiegħu milli jlestuh, u peress illi qatt ma kien intenzjonat bħala aċċess, lanqas ma kien hemm għalfejn javża biex ħadd ma jgħaddi minn fuqu.”

Il-Qorti, wara li ghamlet referenza għal-ligi applikabbili għal-kaz in dezamina u wara li elenkat il-fatti kif irrizultaw, hekk immotivat is-sentenza tagħha dwar ir-responsabilita` għall-incident:

“L-attur jikkontendi illi għal dan l-incident jaħti l-konvenut għaliex l-armar li minn fuqu waqa' kien intrema minnu. Il-konvenut da parti tiegħu jiċċad kwalunkwe responsabilita` għal dan l-incident, l-ewwelnett għax l-armar ma sarx minnu personalment, imma minn impjegati tiegħu, li kienu kompetenti biżżejjed għal dan ix-xogħol. Imbagħad ukoll għax fi kwalunkwe każ, dan l-armar ma kienx intiż sabiex jgħaddu minn fuqu in-nies, imma semplicement sabiex iservi ta' bażi għat-tqegħid tal-konkos biex jiġi ffurmat it-taraġ fil-fond fejn kienu qed jaħdmu. Infatti din hija s-sustanza tal-eċċezzjonijiet tiegħu .

“Huwa prinċipju bażilari tal-proċedura illi l-piż tal-prova tal-fatti allegati li fuqhom qed jibbaża l-pretensjonijiet tiegħu huwa ta' l-attur, u jispetta biss lill-konvenut li jirribatti dawn il-provi bi provi kuntrarji . **"Bla ħsara ta' kull dispożizzjoni oħra tal-ligi, l-obbligu tal-prova ta' fatt imiss dejjem lil min jallegah."**¹ Gie mgħallem mill-Mattirolo f'dan ir-rigward illi:

"Una regola di dottrina e di giurisprudenza generale reca che 'semper onus probandi ei incumbit qui dicit', ossia che 'semper necessitas probandi incumbit illi qui agit.' In verita', il principio di egualianza civile, che nella pratica dei giudizi si traduce nel principio della parita' di trattamento assicurata alle parti, non permette che si

¹ art. 562 tal-Kap. 12 .

*presti fede piuttosto all'allegazione dell'uno che a quella dell'altro dei litiganti. Quindi ciascuna delle parti deve provare i fatti, che essa allega a sostegno del proprio assunto; e l'autorità giudicante dee pronunziare **juxta allegata et probata** " ²*

“Fil-każ in eżami l-attur qiegħed jitfa' l-ħtija għal dak li ġara fuq il-konvenut, għax l-armar li minn fuqu huwa waqa' kien tiegħu. Huwa jikkontendi illi dan l-armar ma kienx mibni sewwa, skond is-sengħa u l-arti, u minflok injam mastizz intuża materjal sekondarju konsistenti f'kompożizzjoni (*chipboard* tal-*melamine*) li ma kienx jiflah għal piż ta' bniedem fuqu. Huwa għadda minn fuqu għax ma kienx hemm aċċess ieħor għall-bejt fejn kien qed jaħdem. Sostna wkoll illi jekk dan l-armar kien ta' perikolu, l-konvenut messu qallu jew ta' l-inqas ħalla xi sinjali biex ħadd ma jgħaddi minn fuqu .

“Min-naħa l-oħra rriżulta tassew illi l-armar in kwistjoni ma kienx sar mill-konvenut, imma mill-ħaddiema tiegħu. Huwa kien immarkalhom biss fejn kellu jiġi t-taraġ, iżda x-xogħol proprju ta' l-armar sar minn dawn il-ħaddiema, li kienu mdorrijin jagħmlu xogħol simili, u kien ilhom jagħmluh għal diversi snin. Il-konvenut jikkontendi għalhekk illi ġialadarba huwa inkariga nies kompetenti biex jagħmlu dan l-armar, u ma ġiet ippruvata ebda *culpa in eligendo*, ma kellux japplika l-Artikolu 1031 tal-Kodiċi Ċivili li jitratta l-*vicarious liability* ta' *employer* għall-għemil ta' l-impjegati nkompetenti tiegħu, u allura se *mai* l-attur kellu jħarrek lil dawn l-impjegati u mhux lilu .

“Madanakollu jsostni wkoll, illi anke kieku kellu b'xi mod jinżamm responsabbli għax-xogħol imwettaq minn dawn il-ħaddiema, xorta waħda l-ħtija għall-inċident mertu ta' din il-kawża ma tistax tiġi mputata lilu . Dan għaliex :

“(i) ***l-armar ma kienx għadu lest***: infatti rriżulta illi l-impjegati tal-konvenut ma setgħux ikomplu bix-xogħol ta' l-armar tat-taraġ billi kienet għada kemm

² Trattato di Diritto Giudiziario Civile Italiano vol. III 5ta ed. para. 465, 467, 468, 471 pag. 380 – 382 .

għamlet ix-xita. Sew minn dak li rriżulta lill-perit tekniku li kien aċċeda fuq il-post fejn ġara l-inċident fl-okkażżjoni ta' l-inkjesta relattiva, u anke minn dak li xeħdu l-impjegati tal-konvenut sabiex ikun lest għat-tqegħid tal-konkos, dan l-armar kien jonqsu it-takki biex jiġi ffurmat it-taraġ, ix-xbieki tal-ħadid u l-ġakkijiet minn taħt għall-irfid. Dawn il-ħwejjeg kienu mbagħad jirrendu l-armar ferm iżjed b'saħħtu ;

“(ii) I-armar ma kienx intenzjonat li jintuża bħala passaġi: dan l-armar kellu jservi bħala forma sabiex isir it-taraġ tal-concrete fil-kaxxa tat-taraġ tal-fond fejn sehh l-inċident. Il-konvenut jew aħjar il-ħaddiema tiegħu ma bnewhx biex minn fuqu jkun hemm aċċess għas-sular ta' fuq. Gie allegat mill-impjegati tal-konvenut illi huma ndunaw illi l-attur u n-nies li kellu miegħu kienu qed jitilgħu fuq permezz ta' dan l-armar, u avżawhom illi dan ma kienx sod biżżejjed, imma ma tawx każ tagħhom. L-attur dan jiċħdu, imma bħala persuna ta' ċertu esperjenza fix-xogħol tal-bini, dan kellu jinduna illi l-armar kif kien ma kienx sod biżżejjed biex jiflaħ l-irġiel telgħin u neżlin minn fuq, ġieli anke mgħobbijin bl-għodod jew materjal ieħor;

“(iii) parti mill-armar kien iffurmat minn chipboard: l-attur isemmi dan il-fatt bħala fattur li jikkontribwixxi għall-ħtija tal-konvenut. Imma fil-fehma tal-Qorti dan il-fatt kien iżjed messu żamm lill-attur lura milli juza l-armar biex jaċċedi, forsi b'mod aktar konvenjenti għalih għas-sular ta' fuq. Ma tridx tkun wieħed tas-sengħa biex tirrejalizza illi *ċ-chipboard* mhux materjal b'saħħtu biżżejjed li jiflaħ il-piż ta' bniedem tiela u nieżel fuq, speċjalment bħal ma ġara fil-każ in eżami, jekk dan il-materjal ikun ġie espost għall-ilma tax-xita;

“(iv) minkejja kollox, l-attur għażel li jieħu r-riskju u juża dan l-armar: Huwa minnu illi ma kienx hemm aċċess ieħor għal fuq il-bejt, fejn l-attur ħtiegħu jitla' biex jagħmel l-armar tiegħu ħalli jiddendel mal-ħajt diviżorju, sabiex ikun jista' jkaħħlu minn barra. Imma jekk ma kienx hemm dan l-aċċess disponibbli, l-attur kellu żewġ għażliet: (a) jew jistenna sakemm titlesta l-kaxxa tat-

taraġ u jkollu aċċess liberu għal fuq il-bejt; inkella (b) jagħmel l-armar tiegħu minn barra permezz ta' *scaffolding* u slielem u jevita għal kollox li juża l-armar ta' ħaddiehor li, kif ġia` spjegat, ma kien qatt intiż biex jgħaddu n-nies minn fuqu. Dan l-aġir ta' l-attur iġib l-applikazzjoni tal-massima '**volenti not fit injuria**' fis-sens illi min ikun jista' jipprevedi li jkun qed jieħu riskju billi jagħmel xi ħaġa, "*freely and voluntarily with full knowledge of the nature and extent of the risk he ran,*"³ iżda jieħu dan ir-riskju xorta waħda, huwa ma jistax imbagħad jitfa' l-ħtija fuq ħaddiehor jekk ibati l-konsegwenzi bl-azzjoni tiegħu stess. Kif intqal f'sitwazzjoni pjuttost simili għal dik preżenti:

" ... *il-qorti hija tal-fehma illi l-inċident seħħ għax l-attur mar fejn ebda bniedem bil-għaqqal ma għandu jmur. L-istat tal-moll kif jidher fir-ritratti jtkellem waħdu u juri ċar il-perikolu gravi li tidhol fih jekk tmur timxi fuqu, aktar u aktar jekk taqbez fuq il-ġebliet bħal ma għamel l-attur . Meta tmur tfittex il-perikolu ma tistax twaħħal f'ħaddiehor jekk iġġarrab xi ħsara; dan huwa każ fejn **volenti non fit injuria** . Lanqas jista' jingħad, kif tgħid iċ-ċitazzjoni, illi l-konvenuti naqsu li jassikuraw is-sigurta' ta' min jinqeda bil-moll, għax ma tistax raġonevolment tistenna illi l-konvenuti jobsru illi xi ħadd sejjer jinqeda bil-moll kif inqeda bih l-attur".⁴*

Appell

L-atturi appellaw minn dina s-sentenza u ressqu l-aggravji li gejjin, li bazikament jirrigwardaw l-ilment principali tagħhom li l-armar ma sarx skond is-sengha u l-arti, li thalla wahdu mikxuf u mhux magħluq, u minghajr avviz tal-konsegwenzi li setghu jissucciedu bl-uzu tiegħu.

L-appellanti jsostnu li l-ewwel Qorti ghamlet apprezzament hazin tal-provi u dana peress illi ghalkemm l-armar li ntrema sar b'mod hazin u la darba ma' dan l-armar ma kien hemm ebda avviz li wiehed ma kellux

³ Charlesworth (On Negligence) 5th ed. p. 364 .

⁴ Prim'Awla : Carmel Polidano vs Korporazzjoni Enemalta : 7.12.2004

ighaddi minn fuqu, b'hekk bl-ghemil tieghu l-konvenut pogga f'perikolu lil kull min seta' ghadda minn fuqu, izda l-Qorti xorta wahda sabet li l-konvenut ma kellu ebda htija.

L-appellanti ma jaqblux li l-armar ma kienx intiz ukoll biex iservi ta' passagg ghalih kif hemm fit-tielet eccezzjoni ta' l-appellat.

Aggravju iehor hu li mill-fatti kif gew pruvati mill-appellanti, l-appellat ma qabbadx nies kompetenti biex jaghmlu l-armar tant li gie pruvat li dan ma kienx skond is-sengha u l-arti.

Risposta ta' l-appellat

L-appellat wiegeb li s-sentenza appellata hija gusta u timmerita li tigi konfirmata. Hu jsostni li l-appell jikkonsisti biss f'talba ghar-riapprezzament ta' dak li diga` gie diskuss ampjament quddiem l-ewwel Qorti. Il-kwistjoni dwar jekk l-armar kienx skond is-sengha u l-art hu rrilevanti a fini ta' dana l-appell. Dwar il-kwistjoni li ma kienx thalla ebda avviz ma' l-armar fis-sens li kien hemm il-perikolu, l-appellat wiegeb li l-armar ma kienx ghadu komplut u ma kienx jikkonsisti f'tarag jew mezz ta' passagg. Inoltre l-appellat jallega li l-appellant Francis Attard kien gie mwissi mill-haddiema tieghu biex ma jghaddix minn fuq l-armar taghhom u l-appellant kellu armar tieghu u anke post iehor minn fejn ighaddi. Finalment l-appellat ighid li hu kien qabbad nies tas-sengha u kompetenti u l-armar li kien sar sew.

Konsiderazzjonijiet ta' dina l-Qorti

Kif jidher mill-appell kif ukoll mir-risposta ta' l-appellat dina l-Qorti qeghda tigi mitluba biex taghmel riapprezzament ta' dak li diga` gie diskuss quddiem l-ewwel Qorti billi l-appellanti qed jikkontendu li l-ewwel Qorti messha sabet li fuq il-fatti li rrizultawha kellha tinstab htija fil-konfront ta' l-appellat.

Bhala norma l-Qorti ta' l-appell ma tid-disturbax d-decizjoni tal-ewwel Qorti meta din tkun bazata fuq semplici

apprezzament ta' provi li jingiebu quddiemha. B'dana kollu, kemm-il darba jirrizulta li tali apprezzament tal-provi, mehud ukoll fil-kuntest tal-vertenza proprja, ma jkunx ekwu din il-Qorti hija fid-dmir li tvarja d-decizjoni tal-ewwel Qorti sabiex b'hekk issir gustizzja.

Bhala fatti rrizulta lill-ewwel Qorti li l-appellant (allura attur) kien waqa' għoli ta' bejn tmienja jew disa' filati meta nqasmet bih pjanċa taċ-*chipboard* li kienet tiffirma parti mill-armar intiz għall-għoti ta' konkors biex jiġi ffurmat taraġ fil-fond in kwistjoni li kien għadu fi stat ta' kostruzzjoni. B'konsegwenza tal-waqgħa l-appellant soffra debilita` permanenti. Meta sehh l-incident l-appellant kien qed jagħmel xogħol ta' bajjad u ta' tikħil, filwaqt illi l-appellat kien inkarigat biex jagħmel ix-xogħol tal-konkors fl-istess fond. L-appallat ta' l-appellant u dak ta' l-appellat kienu separati u ma kien hemm ebda ko-ordinazzjoni fix-xogħol rispettiv tagħhom. Meta gara l-incident, l-appellant kien qed ikaħħal il-ħajt diviżorju ta' dan il-fond, waqt li l-appellat u l-ħaddiema tiegħu ma kienux fuq il-post billi kienet għamlet ix-xita u ma setgħux ikomplu bix-xogħol tagħhom.

L-appellanti qed jissottomettu li l-ewwel Qorti għamlet apprezzament hazin tal-provi prodotti quddiemha, u li din għalhekk kellha ssib li l-incident gara tort ta' l-appellat, u dana billi li l-armar biex isir it-taraġ bil-*concrete* ma sarx skond is-sengħa u l-arti u li dan kien thalla wahdu mikxuf u mhux magħluq u mingħajr avviz dwar il-perikolu li kien hemm.

Ma jidhirx li hemm kontestazzjoni fuq il-fatti principali li wasslu biex jigri dana l-incident. L-appellant kien niezel minn fuq il-bejt biex imur jiekol, għadda minn fuq it-taraġ u wahda minnhom infaqqet bih, u waqa' l-isfel.

L-appellant jikkontendi li xi njam uzat f'parti mill-armar tat-taraġ kien taċ-*chipboard* li mhux injam b'saħtu bizzejjed daqs dak li normalment jintuza meta jkunu qed jagħmlu taraġ jew bjut. Skond l-appellant l-injam li solitu jintuza hu wiehed mastizz.

Inoltre l-appellant jirritjeni li min ipprepara dana l-armar, meta spicca mix-xoghol, telaq bla ma halla ebda sinjal biex jindika li x-xoghol ma kienx ghadu lest u li kien hemm il-perikolu.

F'dan ir-rigward dina l-Qorti ezaminat il-provi traskritti biex tara jekk l-ewwel Qorti setghatx legalment u ragjonevolment tasal għall-konkluzzjoni li waslet għaliha.

Hi l-fehma ta' dina l-Qorti li l-fatt li kien intuza *c-chipbord* f'parti mit-tarag, u cioe' f'dik il-parti li nfaqqghet bl-appellant meta dan ghadha minn fuqha (ghalkemm kien hemm partijiet ohra *bic-chipboard* li ghaddha minn fuqhom izda ma faqqawx) mhux determinanti għalbiex tigi stabbilita l-htija. Illi parti mill-armar ceda mhux ghax kien hemm xi njam *tac-chipboard* imma ghax l-armar ma kienx ghadu lest u assodat. Kien ghad jonqos li jsiru diversi affarijiet, fosthom it-takki biex jiġi fformat it-tarag, ix-xbieki tal-ħadid u l-ġakkijiet minn taħt għall-irfid. Dawn il-ħwejjeg kienu mbagħad jirrendu l-armar ferm iżjed b'saħħtu ghax kien ikun komplut, kif fil-fatt gara wara l-incident.

Il-Perit Guido Vella, li kien wiehed mill-esperti nominat mill-Magistrat inkwierenti, meta dan gie mistoqsi mill-Avukat difensur ta' l-appellanti dwar jekk hux solitu li jintuza dak it-tip ta' injam (*chipboard*), hu wiegeb li jista' jkollok fallakka hoxna fuq spazju twil u xorta ma tigix tajba. Hu qal li fl-ahhar mill-ahhar li jghodd hu kemm ikun armat sew (ara fol. 89). F'dan il-kaz hemm qbil, u mhux kontestat, li x-xoghol fuq it-tarag ma kienx ghadu kompletat u kien ghad fadal xoghol x'isir kif gja' gie nnotat.

Għal dina r-raguni wkoll lanqas ma jista' jintlaqa' l-aggravju ta' l-appellanti li l-appellat ma qabbadx nies kompetenti biex jagħmlu l-armar li rrizulta ma kienx skond is-sengha u l-arti, u dana billi gie ppruvat li l-armar ma kienx ghadu lest. L-appellanti ma ppruvawx li l-appellat kien qabbad nies mhux tal-mestier; anzi jirrizulta li dawn in-nies kienu kompetenti u kien ilhom jagħmlu dan ix-xoghol għal diversi snin.

Il-Qorti tigi issa għall aggravju l-iehor ta' l-appellanti u cioe` li meta telqu l-haddiema ma kien thalla ebda sinjal jew avviz li kien hemm il-perikolu u biex in-nies ma jghaddux minn fuq dak l-armar.

Mill-provi prodotti jirrizulta li l-appellant Francis Attard u anke ibnu, Tonio Attard, kienu ghaddew aktar minn darba minn fuq dana l-armar qabel ma gara dana l-incident. Fil-*process verbal* (fol. 141 *et seq*) hemm imsemmi li l-appellant u n-nies li kellu mieghu kienu ilhom tlett ijiem jimxu fuqu. L-appellant bhala persuna ta' esperjenza twila bhala bajjad messu kien jaf li ma kellux jirfes fuq l-armar meta kien jidher car li dana ma kienx għadu lest. La darba l-appellant kien jaf li armar thalla espost ghax-xita, aktar u aktar messu ma ghaddhiex minn fuqu.

L-appellant izda ghazel li jiehu riskju. Il-principju legali "*volenti non fit iniuria*", fi kliem Charlesworth ("*On Negligence*", 5th Ed., pagna 364), kif rakkolt fis-sentenza "*Doreen Fenech –vs- Francis Agius*", Prim Awla, Qorti Civili, 7 ta' Marzu 1997, japplika meta wiehed "*freely and voluntarily with full knowledge of the nature and extent of the risk he ran impliedly agreed to incur it*".

Fil-proces verbal gie ndikat ukoll li l-appellant u shabu kienu mdorrijin jahdmu f'ambjenti difficili u perikoluzi izda sfortunatament ma tantx kienu jaghtu importanza lill-mizuri tas-sigurta` fuq ix-xoghol, tant hu hekk li l-appellant ma kienx liebes *hard hat* imma beritta tac-caruta. Huwa lanqas kellu xi "harness" jew irbit iehor la meta kien qed jahdem u lanqas x'hin waqa'.

Dwar il-kwistjoni jekk l-appellant giex imwissu mill-haddiema ta' l-appellat biex ma jghaddix minn fuq l-armar billi dana ma kienx għadu lest u għalhekk ma setax iservi bhala tarag jew bhala passagg, l-ewwel Qorti ddecidiet hekk:

"Gie allegat mill-impjegati tal-konvenut illi huma ndunaw illi l-attur u n-nies li kellu miegħu kienu qed jitelgħu fuq permezz ta' dan l-armar, u avżawhom illi dan ma kienx sod biżżejjed, imma ma tawx każ tagħhom. L-attur dan

jicħdu, imma bħala persuna ta' ċertu esperjenza fix-xogħol tal-bini, dan kellu jinduna illi l-armar kif kien ma kienx sod biżżejjed biex jiflaħ l-irġiel telgħin u neżlin minn fuqu, ġieli anke mgħobbijin bl-għodod jew materjal ieħor”.

Din il-Qorti taqbel li anke kieku kellu jigi accettat li fil-fatt li l-appellant ma giex imwissi biex ma jgħaddiex minn hemm, hu kien ilu jahdem f'dan il-post, u bhal bniedem tal-mestier kien jaf li l-armar ma kienx lest, u li kien perikoluz, ukoll ghax kien imxarrab u jizloq. L-appellant kien jaf, jew messu kien jaf, li ma kellux ighaddi minn fuq xogħol ta' haddiehor speċjalment meta dan għadu mhux lest. L-appellat, min-naha l-oħra pprova li l-appellant kellu l-fallakki tiegħu li kien qed jahdem bihom, kellu access iehor min fejn ighaddi, u għalhekk ma kellux għalfejn juza dak l-armar, izda nonostante dana għazel li jiehu r-riskju u jgħaddi minn fuq l-armar.

Għalhekk għal dana l-incident jahti biss l-appellant Francis Attard għar-ragunijiet fuq imsemmija, u l-appellat ma kellux tort lanqas fi grad ta' kontributorjeta`.

Għaldaqstant hi l-fehma konsiderata ta' din il-Qorti illi f'dan il-kaz ir-rikonsiderazzjoni ta' l-atti kollha processwali ma jistghux iwassluha għal konkluzjoni diversa minn dik ta' l-ewwel Qorti.

Decizjoni

Għal dawn il-motivi l-Qorti tiddeciedi billi tichad l-appell u tikkonferma s-sentenza appellata, bl-ispejjez ta' l-appell għall-appellanti.

< Sentenza Finali >

-----TMIEM-----